



Gabra tal-ġurisprudenza

KONKLUŻJONIJIET TAL-AVUKAT ĠENERALI
BOBEK

ippreżentati fit-23 ta' Frar 2021¹

Kawża C-923/19

Van Ameyde España SA

vs

GES Seguros y Reaseguros SA

(talba għal deċiżjoni preliminari mressqa mit-Tribunal Supremo (il-Qorti Suprema, Spanja))

(Rinviju għal deċiżjoni preliminari – Direttiva 2009/103/KE – Assigurazzjoni għar-responsabbiltà ċivili tal-vetturi bil-mutur – Kuncett ta' "moviment ta' vetturi" – Portata tal-obbligu li tittiehed assigurazzjoni obligatorja – Incident li jinvolvi vettura tal-irmonk u semitrejler assigurati minn assiguratari differenti)

I. Introduzzjoni

1. Dannu għall-proprjetà kkawżat lil semitrejler li, fil-mument tal-incident tat-traffiku, kien qiegħed jiġi operat bħala parti minn vettura artikolata, fejn l-incident jidher li huwa t-tort tas-sewwieq tat-trakter, għandu jiġi kopert mill-assigurazzjoni obligatorja tat-trakter, jew dik tas-semitrejler f'sitwazzjoni fejn it-trakter u s-semitrejler huma koperti minn kuntratti ta' assigurazzjoni għal responsabbiltà ċivili separati ma' assiguratari differenti?

2. B'dik il-mistoqsija, il-Qorti tal-Ġustizzja hija mistiedna tiżviluppa iktar il-ġurisprudenza (issa) diġa rikka tagħha dwar il-kuncett tal-"użu ta' vetturi" li jinsab fl-ewwel paragrafu tal-Artikolu 3 tad-Direttiva 2009/103/KE². Fil-passat, il-Qorti tal-Ġustizzja diġa kienet mistiedna tikkonferma jekk dak il-kuncett ikoprix, *inter alia*, "il-manuvra ta' trattur fil-biċċa ta' razzett sabiex jiddaħħal f'matmura t-trejler ta' dan it-trattur"³; "sitwazzjoni fejn trattur agrikolu kien involut f'incident meta l-funzjoni principali tiegħu, fil-mument meta seħħ dan l-incident, ma kinitx li jservi bħala mezz ta' trasport iżda li jiġġenera, bħala magna tax-xogħol, is-saħħa motriċi meħtieġa sabiex tithaddem il-pompa ta' bexxiexa ta' erbiċida"⁴; "sitwazzjoni li fiha l-passiġġier ta' vettura pparkjata f'parkeġġ, huwa u jiftaħ il-bieba ta' din il-vettura, laqat u kkawża ħsara lill-vettura li kienet ipparkjata hdejh"⁵; jew "sitwazzjoni [...] li fiha vettura pparkjata f'garaxx privat ta' bini li tintuża konformement mal-funzjoni ta' trasport tagħha tkun ħadet in-nar, u b'hekk tikkawża

¹ Lingwa oriġinali: l-Ingliż.

² Direttiva 2009/103/KE tal-Parlament Ewropew u tal-Kunsill tas-16 ta' Settembru 2009 dwar l-assigurazzjoni kontra responsabbiltà ċivili fir-rigward tal-użu ta' vetturi bil-mutur u l-infurzar tal-obbligu ta' assigurazzjoni kontra din ir-responsabbiltà (ĠU 2009, L 263, p. 11).

³ Sentenza tal-4 ta' Settembru 2014, Vnuk (C-162/13, EU:C:2014:2146, punt 59 u d-dispożittiv).

⁴ Sentenza tat-28 ta' Novembru 2017, Rodrigues de Andrade (C-514/16, EU:C:2017:908, punt 42 u d-dispożittiv).

⁵ Sentenza tal-15 ta' Novembru 2018, BTA Baltic Insurance Company (C-648/17, EU:C:2018:917, punt 48 u d-dispożittiv).

inċendju, li joriġina miċ-ċirkwit elettriku ta' dik il-vettura, u jikkawża ħsara lil dak il-bini, [...] anki jekk il-vettura msemmija ma tkunx instaġet għal iktar minn 24 siegħa qabel ma jkun seħħ l-inċendju”⁶.

3. Bħat-trakter li żvija mit-triq fil-kawża prinċipali, nibża' li ċertu elementi tal-ġurisprudenza deskritta hawn fuq jidhru li b'xi mod iddevjaw mill-kamp tal-applikazzjoni proprju tad-Direttiva 2009/103. Is-suggeriment tiegħi f'dawn il-konkluzjonijiet huwa għalhekk li, l-ewwel, f'termini *strutturali*, ma huwiex ir-rwol tal-Qorti tal-Ġustizzja li tinvolvi ruħha f'li effettivament tapplika d-dritt tal-Unjoni għall-każijiet konkreti permezz ta' tali “ġurisprudenza fattwali”. It-tieni, fir-rigward tal-qafas leġislattiv *speċifiku* inkwistjoni, il-kunċett ta' “użu ta' vetturi”, kif ukoll kunċetti legali oħra indeterminati li jinsabu fl-Artikolu 3 tad-Direttiva 2009/103, jikkonċernaw l-obbligu ġenerali li tittiehed assigurazzjoni għar-responsabbiltà ċivili. L-għan u l-iskop tagħhom ma huwiex li jiddeċiedu dwar jekk incident partikolari għandux jiġi kopert minn dik l-assigurazzjoni.

II. Il-kuntest ġuridiku

A. Id-dritt tal-Unjoni

4. L-Artikolu 1 tad-Direttiva 2009/103 jistabbilixxi s-segwenti definizzjonijiet:

“[...]

1. ‘vettura’ tfisser kull vettura bil-mutur intiża għal vjaġġi fuq l-art u mmexxija minn qawwa mekkanika, imma li ma timxix fuq il-linji, u kull karru, kemm jekk agganċjat u kemm jekk le;
2. ‘il-parti li tkun sofriet ħsara’ tfisser kull persuna intitolata għal kumpens fir-rigward ta' telf jew korrimment ikkawżati minn vetturi;

[...]”

5. L-Artikolu 3 tad-Direttiva 2009/103, intitolat “Assigurazzjoni obligatorja għall-vetturi”, jipprovdi s-segwenti:

“Kull Stat Membru għandu, soġġett għall-Artikolu 5, jieħu l-miżuri kollha xierqa biex jassigura li r-responsabbiltà ċivili fir-rigward tal-użu ta' vetturi normalment ibbażati fit-territorju tiegħu tkun koperta minn assigurazzjoni.

Il-ħsara koperta u t-termini u l-kondizzjonijiet tal-kopertura għandhom ikunu determinati fuq il-bażi tal-miżuri msemmijin fl-ewwel paragrafu. [...]

L-assigurazzjoni msemmija fl-ewwel paragrafu għandha tkopri b'mod obligatorju kemm il-ħsara lill-proprjetà kif ukoll id-danni personali.”

⁶ Sentenza tal-20 ta' Ġunju 2019, Línea Directa Aseguradora (C-100/18, EU:C:2019:517, punt 48 u d-dispożittiv).

6. L-Artikolu 12 tad-Direttiva 2009/103, intitolat “Kategoriji speċjali ta’ vittmi”, jipprovdi:

“1. Mingħajr preġudizzju għat-tieni subparagrafu tal-Artikolu 13(1), l-assigurazzjoni li hemm referenza għaliha fl-Artikolu 3 għandha tkopri r-responsabbiltà għal danni personali tal-passiġġieri kollha, minbarra x-xufier, ikkawżati mill-użu ta’ vettura.

[...]

3. L-assigurazzjoni msemija fl-Artikolu 3 għandha tkopri danni personali u ħsara lill-proprjetà li jsofru dawk li jkunu mexjin, ċiklisti u dawk li jużaw it-triq mingħajr vettura bil-mutur li, b’konsegwenza ta’ incident fejn vettura b’mutur tkun involuta, huma intitolati għal kumpens skont il-liġi ċivili nazzjonali.

Dan l-Artikolu għandu jkun mingħajr preġudizzju kemm għar-responsabbiltà ċivili kif ukoll għall-ammont ta’ kumpens.”

B. Id-dritt nazzjonali

7. Il-Ley sobre responsabilidad civil y seguro en la circulación de vehículos a motor (il-Liġi dwar ir-Responsabbiltà Ċivili u l-Assigurazzjoni għall-Użu ta’ Vetturi bil-Mutur, iktar ’il quddiem il-“Liġi dwar l-Assigurazzjoni tal-Vetturi”) giet approvata permezz tad-Digriet Leġiżlattiv Irjali 8/2004 tad-29 ta’ Ottubru 2004⁷. L-Artikolu 1 huwa intitolat “Responsabbiltà Ċivili” u jipprovdi s-segwenti:

“1. Fid-dawl tar-riskju ppreżentat mill-użu ta’ vetturi bil-mutur, sewwieqa tal-vetturi bil-mutur huma responsabbli għat-telf jew korriment tal-persuni jew ħsara lill-proprjetà minn tali użu.

[...]

3. Meta s-sid ma jkunx is-sewwieq, huwa jew hija jkunu responsabbli għat-telf jew korriment u ħsara lill-proprjetà kkawżata mis-sewwieq jekk huwa jew hija jkollhom rabta mas-sewwieq bis-saħħa ta’ kwalunkwe waħda mir-relazzjonijiet msemija fl-Artikolu 1903 tal-Código Civil (il-Kodiċi Ċivili) u l-Artikolu 120(5) tal-Código Penal (il-Kodiċi Kriminali). Is-sid ma jkollux iktar tali responsabbiltà jekk huwa jew hija juru li eżerċitaw il-kura kollha mistennija minn *bonus paterfamilia* biex jevitaw it-telf jew korriment.”

8. L-Artikolu 2 tal-Liġi dwar l-Assigurazzjoni tal-Vetturi, intitolat “Rekwizit ta’ assicurazzjoni”, jipprovdi fil-paragrafu 1 tiegħu:

“Sidien ta’ vetturi bil-mutur li huma normalment ibbażati ġewwa Spanja għandhom jieħdu u jzommu fis-seħħ kuntratt ta’ assicurazzjoni għal kull vettura li jkollhom. Il-kuntratt għandu jkopri r-responsabbiltà ċivili msemija fl-Artikolu 1 sal-limiti stabbiliti għall-assigurazzjoni obbligatorja. [...]”

⁷ BOE Nru 267 tal-5 ta’ Novembru 2004, p. 36662.

9. L-Artikolu 5 tal-Liġi dwar l-Assigurazzjoni tal-Vetturi, intitolat “Kamp ta’ applikazzjoni u esklużjonijiet”, jipprovdi kif isegwi fil-paragrafu 2 tiegħu:

“L-assigurazzjoni obligatorja ma għandhiex tkopri dannu materjali lill-vettura assicurata, lill-oġġetti li jkunu qegħdin jiġu ttrasportati fiha jew lill-merkanzija li tkun tappartjeni lid-detentur tal-polza, lill-assigurat, lis-sid jew lis-sewwieq [tal-vettura], jew lill-konjuġi jew qraba tal-imsemmija persuni sat-tielet grad ta’ parentela jew affinità.”

10. L-Artikolu 1(1) tar-Reglamento del seguro obligatorio de responsabilidad civil en la circulación de vehículos a motor (ir-Regolament dwar l-Assigurazzjoni għar-Responsabbiltà Ċivili Obligatorya għall-Użu ta’ Vetturi bil-Mutur), approvat mid-Digriet Irjali 1507/2008 tat-12 ta’ Settembru 2008⁸, jipprovdi dan li ġej:

“Għall-finijiet tar-responsabbiltà ċivili għall-użu ta’ vetturi bil-mutur u r-rekwizit ta’ assicurazzjoni, ‘vettura bil-mutur’ tfisser kwalunkwe vettura maħsuba għall-ivjaġġar fuq l-art u li taħdem b’ magna, inkluż mopeds, vetturi bi skopijiet speċjali, trejlers u semitrejlers [...]”.

11. Barra minn hekk, ir-Reglamento General de Vehículos (ir-Regolament Ġenerali dwar il-Vetturi), approvat permezz tad-Digriet Irjali 2822/1998 tat-23 ta’ Diċembru 1998⁹, jinkludi fl-Anness II, lista ta’ klassijiet u kategoriji ta’ vetturi u, fl-Artikolu 5 ta’ dak ir-regolament, jikklassifika trakkijiet li jirmonkaw u semitrejlers bħala vetturi indipendenti, anke jekk jistgħu jingħaqdu sabiex jiformaw vettura artikulata.

12. Skont il-ġurisprudenza tat-Tribunal Supremo (il-Qorti Suprema, Spanja), il-vetturi li jiformaw vettura artikulata huma responsabbli *in solidum* lejn it-terzi għad-dannu kkawżat minn dik il-vettura artikulata. L-Artikolu 19(2) tar-Regolament dwar l-Assigurazzjoni għar-Responsabbiltà Ċivili Obligatorya għall-Użu ta’ Vetturi bil-Mutur Vetturi jkompli jiddetermina kif ir-responsabbiltà għandha tinqasam bejniethom:

“Fejn iż-żewġ vetturi involuti jkunu trakk li jirmonka u t-trejler jew is-semitrejler imqabbad miegħu, jew żewġ trejlers jew semitrejlers, u ma jkunx possibbli li tiġi ddeterminata r-responsabbiltà individwali tagħhom, kull assigurat għandu jikkontribwixxi għall-imsemmija responsabbiltà skont id-dispożizzjonijiet stabbiliti fil-ftehim bejn il-kumpanniji ta’ assicurazzjoni; fin-nuqqas ta’ dan, il-kontribuzzjonijiet tal-assiguraturi għandhom ikunu proporzjonati għall-ammont tal-primjum tal-assigurazzjoni annwali għal kull vettura elenkata fil-polza tal-assigurazzjoni li tkun ittiehdet.”

III. Fatti, proċeduri nazzjonali u d-domandi preliminari

13. Fit-3 ta’ April 2014, seħħ incident tat-traffiku meta vettura artikulata komposta minn trakter (jew trakk li jirmonka)¹⁰, u semitrejler żvijat mit-triq u nqalbet. L-incident kien it-tort tas-sewwieq peress li saq it-trakter mingħajr diligenza.

⁸ BOE Nru 222 tat-13 ta’ Settembru 2008, p. 37487.

⁹ BOE Nru 22 tas-26 ta’ Jannar 1999.

¹⁰ Tul dawn il-konkluzjonijiet, nuża t-termini “trakter” u “trakk li jirmonka” bl-istess tifsira, b’riferiment għall-istess tip ta’ apparat. Nagħraf illi fid-domanda tagħha, il-qorti tar-rinviju tirreferi għal “traktor jew trakk li jirmonka”. Madankollu, peress li ma ġiex issuġġerit jew spjegat x’għandha tkun id-differenza, jekk hemm differenza, bejn dawn iż-żewġ termini, ser nassumi li jfissru l-istess.

14. Fil-ħin tal-incident, is-semirejler kien mikri lil Primafrío SL. Kien kopert għall-ħsara lill-vettura taħt polza ta' assigurazzjoni ma' Ges, Seguros y Reaseguros, SA (iktar 'il quddiem "GES"). Il-kopertura għar-responsabbiltà ċivili lejn terzi kienet mogħtija minn Seguros Bilbao. Min-naħa l-oħra, it-trakk li jirmonka kien jappartjeni lill-kumpannija Portugiża Doctrans Transportes Rodoviaros de Mercadería Lda. Il-kopertura għar-responsabbiltà ċivili lejn terzi tat-trakk li jirmonka kienet mogħtija mill-kumpannija Portugiża Acoreana, rappreżentata għewwa Spanja minn Van Ameyde España SA (iktar 'il quddiem "Van Ameyd" jew "ir-rikorrenti").

15. Wara l-incident, GES ħallset lil Primafrío EUR 34 977.33 bħala kumpens għall-ħsara lis-semirejler. Sussegwentement, fit-13 ta' Marzu 2015, GES bdiet il-proċeduri prinċipali billi ppreżentat rikors kontra l-assiguratatur tat-trakk li jirmonka, Van Ameyde. B'dak ir-rikors, hija talbet li l-assiguratatur jiġi ordnat iħallas lil GES is-somma ta' EUR 34 977.33 flimkien mal-interessi legali. GES allegat illi t-trakker u s-semirejler kienu vetturi separati li jappartjenu lil sidien differenti, kull waħda bl-assigurazzjoni obligatorja tagħha. Għalhekk, is-semirejler ma setax jiġi kkunsidrat bħala oġġett li qiegħed jiġi ttrasportat mit-trakker. Minflok, kien terz għall-finijiet tal-assigurazzjoni għar-responsabbiltà ċivili obligatorja tat-trakker.

16. B'deċiżjoni tal-14 ta' Lulju 2016, il-Juzgado de Primera Instancia n. 1 de La Palma del Condado (il-Qorti tal-Ewwel Istanza Nru 1, La Palma del Condado, Spanja) ċaħdet dik it-talba. Dik il-qorti kkunsidrat li ċ-ċirkustanzi tal-każ jaqgħu fi ħdan it-tieni waħda mill-eskluzjonijiet tal-kopertura għall-assigurazzjoni tal-vetturi bil-mutur obligatorja elenkati fl-Artikolu 5(2) tal-Liġi dwar l-Assigurazzjoni tal-Vetturi, jiġifieri ħsara għall-oġġetti ttrasportati mit-trakker. Is-semirejler għandu jitqies "tgħabija jew oġġett li jkun qiegħed jiġi ttrasportat".

17. GES ippreżentat appell quddiem l-Audiencia Provincial de Huelva, sección 2.^a (il-Qorti Provincjali, Huelva, Sezzjoni 2, Spanja). Fit-22 ta' Dicembru 2016, dik il-qorti laqgħat l-appell kif ukoll it-talbiet kollha. Hija rrilevat, essenzjalment, li l-eskluzjoni tal-kopertura inkwistjoni prevista fl-Artikolu 5(2) tal-Liġi dwar l-Assigurazzjoni tal-Vetturi tirreferi biss għal ħsara mgarrba mill-oġġetti li jkunu qegħdin jiġu ttrasportati għewwa l-vettura assigurata iktar milli l-oġġetti li jkunu qegħdin jiġu ttrasportati mill-vettura assigurata. Is-semirejler f'dan il-każ kien qiegħed jiġi ttrasportat "mill-"vettura assigurata. Kienet għalhekk vettura separata mit-trakker innifsu.

18. Ir-rikorrenti kkontestat dik id-deċiżjoni quddiem it-Tribunal Supremo (il-Qorti Suprema). Ir-rikorrenti tishaq illi kien hemm ksur tal-Artikolu 5(2) tal-Liġi dwar l-Assigurazzjoni tal-Vetturi. Skont dik id-dispożizzjoni, il-ħsara lis-semirejler hija eskluża mill-kopertura obligatorja tat-trakker.

19. Skont il-qorti tar-rinviju, id-Direttiva 2009/103 ma tinkludix dispożizzjonijiet espressi relatati mal-mod kif ir-responsabbiltà għandha tiġi ddeterminata fil-każ ta' incident li jinvolvi vettura artikulata komposta minn vetturi separati. Barra minn hekk, il-liġi nazzjonali ma tiddekrivix lanqas kif l-assiguratatur tal-vetturi varji, li jikkostitwixxu vettura artikulata, għandhom jallokaw ir-responsabbiltà meta ħsara mgarrba minn waħda mill-vetturi tkun kompletament tort tal-oħra.

20. Peress li għandha dubji dwar l-interpretazzjoni korretta tal-Artikolu 5 tal-Liġi dwar l-Assigurazzjoni tal-Vetturi u l-effett tagħha *vis-à-vis* l-applikazzjoni tal-Artikolu 3 tad-Direttiva 2009/103, it-Tribunal Supremo (il-Qorti Suprema) iddeċidiet li tissospendi l-proċeduri quddiemha u li tagħmel is-segweni domandi preliminari lill-Qorti tal-Ġustizzja:

"L-aħħar paragrafu tal-Artikolu 3 tad-[Direttiva 2009/103] moqri flimkien mal-Artikolu 1 tal-istess direttiva, għandu jiġi interpretat fis-sens li jipprekludi interpretazzjoni tal-legiżlazzjoni

nazzjonali (Artikolu 5(2) tal-[Liġi dwar ir-Responsabbiltà Ċivili u l-Assigurazzjoni għall-Użu ta' Vetturi bil-Mutur]), li abbażi tagħha, f'każijiet bħal dawk tal-kawża prinċipali, jitqies li d-danni kkawżati lill-karru [lis-semirejler] huma esklużi mill-kopertura tal-assigurazzjoni obligatorja tal-vetturi fil-forma ta' traktor jew ta' trakk li jirmonkaw il-karrijiet għaliex il-karru huwa assimilat mal-merkanzija ttrasportata fuq il-vetturi fil-forma ta' traktor jew ta' trakk li jirmonkaw il-karrijiet, jew ukoll għaliex, għall-finijiet tad-danni materjali, il-karru jitqies bħala li jiffirma vettura waħda mat-traktor jew mat-trakk li jirmonkawh?"

21. Osservazzjonijiet bil-miktub ġew sottomessi mir-rikorrenti, mill-konvenuta, mill-Gvern Spanjol kif ukoll mill-Kummissjoni Ewropea.

IV. Analizi

22. Ninsab imħawwad. Mhux għaliex ma nifhimx li, jekk sewwieq ta' trakter ma jsuqx b'diligenza, hemm possibbiltà li huwa jew hija jizvijaw mit-triq u l-vettura tinqaleb, u għalhekk jikkawżaw ħsara lill-proprjetà jew ħsara fiżika. Lanqas għaliex ma nifhimx il-kwistjoni legali sottostanti stabbilita b'ċarezza mill-qorti tar-rinviju: liema assiguratatur għandu jhallas għall-ħsara lill-proprjetà kkawżata lis-semirejler f'każ fejn dak is-semirejler kien qiegħed jiġi operat bħala parti minn vettura artikulata, fejn it-tort li nqalbet il-vettura shiħa mid-dehra huwa tas-sewwieq tat-trakter, u fejn kull wieħed mill-elementi tal-vettura artikulata għandu assiguratatur differenti?

23. Nifhem illi d-domanda mressqa hija ċertament inspirata mil-linja ta' ġurisprudenza eżistenti tal-Qorti tal-Ġustizzja. Madankollu, għandi diffikultà nifhem kif eżattament id-dispożizzjonijiet tad-dritt tal-Unjoni invokati, jew, bl-istess mod, kwalunkwe dispożizzjoni oħra tad-Direttiva 2009/103, jista' jkollhom xi haġa utli x'jikkontribwixxu dwar il-kwistjonijiet imqajma mill-qorti tar-rinviju. Dik id-diffikultà hija r-riżultat ta' żewġ fatturi fundamentali, iżda marbutin mill-qrib: il-portata xierqa ta' dak l-istrument legali u r-rwol ta' din il-Qorti tal-Ġustizzja fir-rigward tad-deċiżjonijiet preliminari.

24. Huwa ġust li jiġi ammess li, sa issa, il-ġurisprudenza tal-Qorti tal-Ġustizzja f'dan il-qasam mhux dejjem baqgħet ġewwa dawn il-konfini. Għalhekk ser nibda dawn il-konkluzjonijiet b'dan l-aħħar punt, insemmi fil-qosor uħud mill-ġurisprudenza reċenti f'dan il-qasam u nuri kif, permezz tal-interpretazzjoni apparenti ta' kuncetti legali indeterminati li jinsabu fid-Direttiva 2009/103, b'mod partikolari l-“użu ta' vetturi”, l-evalwazzjoni tal-Qorti tal-Ġustizzja bdiet issir iktar u iktar fattwali (A). Imbagħad, ser niddeskrivi x'inhu, għall-inqas fil-fehma tiegħi, il-proprju kamp ta' applikazzjoni tal-Artikolu 3 tad-Direttiva 2009/103, li jikkonċerna l-obbligu ta' assiguratatur, u mhux id-deċiżjoni dwar ir-responsabbiltà f'każijiet individwali (B). Wara ser inpoġġi dawk l-osservazzjonijiet fil-kuntest kostituzzjonali iktar wiesa', billi nfakkar li l-funzjoni ta' din il-Qorti tal-Ġustizzja hija li ttiprovdi, skont l-Artikolu 267 TFUE, *interpretazzjoni* tad-dritt tal-Unjoni (C). Ser nikkonkludi billi nissuggerixxi li, fid-dawl ta' dawk l-elementi kollha, id-dritt tal-Unjoni ma jirregolax il-kwistjoni speċifika quddiem il-qorti nazzjonali fil-proċeduri prinċipali (D).

A. L-“użu ta’ vetturi”

25. Kien hemm numru ta’ każijiet li fihom dispożizzjonijiet varji tad-Direttiva 2009/103, jew pjuttost waħda mill-hames predeċessuri tagħha¹¹, kienu s-suġġett ta’ interpretazzjoni matul is-snin. Madankollu, il-linja speċifika ta’ ġurisprudenza li tikkonċerna l-interpretazzjoni tal-kunċett tal-“użu ta’ vetturi”, li tinsab fl-ewwel paragrafu tal-Artikolu 3 tad-Direttiva 2009/103¹², għall-finijiet tad-determinazzjoni jekk manuvra jew l-użu ta’ vettura jistgħux jiġu inklużi taħt dak il-kunċett f’każ speċifiku sabiex wara tiġi deċiżja r-responsabbiltà ta’ assiguratatur partikolari, bdiet fl-2014 bil-kawża Vnuk¹³.

26. D. Vnuk kien qiegħed jaħżen balal tal-ħuxliet fuq raff tal-matmura meta trakter, ma liem kien imqabbaq trejler, irreversja ġol-biħħa u laqat is-sellum fuq liem kien qiegħed D. Vnuk. D. Vnuk waqa’. Minkejja li d-dritt nazzjonali f’dak il-każ kien jiddefinixxi l-portata tal-assigurazzjoni għar-responsabbiltà ċivili tal-vetturi bil-mutur obligatorja iġenerali, il-qorti tar-rinviju kellha dubji *minħabba l-kuntest speċifiku* tas-sitwazzjoni, rigward jekk kinitx il-kumpanija tal-assigurazzjoni ta’ sid it-trakter li kellha tikkumpensa lil D. Vnuk. Il-Qorti tal-Ġustizzja kienet għalhekk mistoqsija jekk il-kunċett ta’ “użu ta’ vetturi” kellux jiġi interpretat bħala li “ma jkoprix iċ-ċirkustanzi ta’ [dak] il-każ, fejn il-persuna assigurata mill-konvenuta laqat is-sellum tar-rikorrent bi tractor li kien qed jirmonka trailer filwaqt li kien qed jinħażen tiben f’raff, għaliex l-incident ma seħx fil-kuntest ta’ incident tat-traffiku”¹⁴.

27. Il-Qorti tal-Ġustizzja qalet li l-kunċett ta’ “użu ta’ vetturi” tkopri kwalunkwe użu ta’ vettura li huwa konsistenti mal-funzjoni normali ta’ dik il-vettura. Għalhekk, dak il-kunċett jista’ jkopri il-manuvra ta’ trakter fil-biħħa ta’ razzett sabiex idahħal it-trejler imqabbaq ma’ dak it-trakter ġo matmura, kif kien il-każ fil-proċeduri prinċipali, li kienet kwistjoni li l-qorti tar-rinviju kellha tiddetermina¹⁵.

28. Fil-kawża Rodrigues de Andrade¹⁶, trakter agrikolu kien ipparkjat, bil-magna tiegħu mixgħula, sabiex il-haddiema agrikoli jużaw pompa tal-bexx bħala mod kif japplikaw l-erbicida lid-dwieli fil-vinja tal-konjuġi Rodrigues de Andrade. Il-piż tat-trakter, il-vibrazzjonijiet prodotti mill-magna u x-xita qalila, ikkawżaw ċaqliq tal-art. Bħala konsegwenza, it-trakter waqa’ fl-artijiet ta taħtu u nqaleb, filwaqt li għaffeg u qatel haddiem. Il-kwistjoni mqajma minn dan l-avveniment sfortunat kienet essenzjalment iffokata fuq id-determinazzjoni jekk il-kumpens dovut li kellu jithallas lill-konjuġi tal-haddiem maqtul kellux isir mill-assigurazzjoni għar-responsabbiltà ċivili tat-trakter (l-assigurazzjoni tal-vettura) jew l-assigurazzjoni għar-responsabbiltà ċivili ta’ sid ir-razzett li tkopri r-responsabbiltà tagħha għall-incidenti fuq ix-xogħol. Abbażi tas-sentenza Vnuk, il-qorti tar-rinviju staqsiet jekk l-obbligu li tittiehed assiguratatur japplikax biss f’każijiet meta l-vetturi jkunu qegħdin jiċċaqalqu, jew anki f’każijiet meta jkunu wieqfa iżda bil-magna mixgħula.

¹¹ Għal-lista tal-hames direttivi li nkorporat, ikkonsolidat, u rrevokat id-Direttiva 2009/103, ara l-Artikolu 29 u l-Anness I tad-Direttiva 2009/103. Ara wkoll l-Anness II, li jinkludi tabella ta’ korrelazzjoni dwar dispożizzjonijiet individwali.

¹² Jew qabel fl-Artikolu 3(1) tad-Direttiva tal-Kunsill 72/166/KEE tal-24 ta’ April 1971 dwar l-approssimazzjoni tal-liġijiet ta’ l-Istati Membri li għandhom x’jaqsmu ma’ assiguratatur kontra responsabbiltà ċivili fir-rigward ta’ l-użu ta’ vetturi bil-mutur u l-infurzar ta’ l-obbligu ta’ assiguratatur kontra din ir-responsabbiltà (ĠU Edizzjoni Speċjali bil-Malti, Kapitolu 6, Vol. 1, p. 10).

¹³ Sentenza tal-4 ta’ Settembru 2014, Vnuk (C-162/13, EU:C:2014:2146) (iktar ‘il quddiem is-“sentenza Vnuk”).

¹⁴ *Ibid.*, punt 25.

¹⁵ *Ibid.*, punt 59 u d-dispożittiv.

¹⁶ Sentenza tat-28 ta’ Novembru 2017, Rodrigues de Andrade (C-514/16, EU:C:2017:908).

29. Il-Qorti tal-Ġustizzja fakkret li l-kunċett ta' "użu ta' vetturi" ma huwiex limitat għall-użu fit-triq, fi kliem ieħor, għall-ivvjaġġar f'toroq pubbliċi. Iżda l-kunċett ikopri kwalunkwe użu tal-vettura li huwa konsistenti mal-funzjoni normali tagħha¹⁷. Il-portata ta' dak il-kunċett ukoll ma tiddependix fuq il-karatteristiċi tal-art fuq liem il-vettura tkun intużat¹⁸, u jkopri kwalunkwe użu ta' vettura bħala mezz ta' trasport¹⁹. Il-Qorti tal-Ġustizzja mbagħad ikkonkludiet li l-kunċett ta' "użu ta' vetturi" ma jkoprix sitwazzjoni li fiha trakter agrikolu jkun involut f'incident meta l-funzjoni prinċipali tiegħu, fiż-żmien ta' dak l-incident, ma kienx li jservi bħala mezz ta' trasport iżda li jiġġenera, bħala magna tax-xogħol, is-saħħa motriċi meħtieġa sabiex tithaddem il-pompa ta' bexxiexa ta' erbiċida²⁰.

30. Il-kawża Núñez Torreiro²¹ kienet tirrigwarda uffiċjal tal-armata Spanjola li kien qiegħed jieħu sehem f'eżerċizzji militari bil-lejl ġewwa terren ta' Prattika militari fi Spanja. Hu kien passiġġier f'vettura militari off-road b'roti "Anibal", li kienet qiegħda tinsaq ġewwa zona għal vetturi bil-katina. Il-vettura nqalbet, u kkawżat lill-uffiċjal diversi ġrieħi. Il-qorti tar-rinviju staqsi jekk dispożizzjonijiet tad-dritt nazzjonali li jippermettu l-esklużjoni tar-responsabbiltà riżultanti mill-użu ta' vetturi bil-mutur f'dik is-sitwazzjoni humiex kompatibbli mal-Artikolu 3 tad-Direttiva 2009/103.

31. Il-Qorti tal-Ġustizzja affermat li l-vettura inkwistjoni kienet qiegħda tintuża, fil-ħin li nqalbet, ġewwa terren ta' Prattika militari u l-fatt li l-aċċess kien ipprojbit għall-vetturi kollha mhux militari ġewwa parti minn dik iż-żona li ma kinitx adatta għall-użu ta' vetturi bir-roti, ma jaffettwax il-kunċett ta' "użu ta' vetturi"²². Għalhekk, il-Qorti tal-Ġustizzja kkonkludiet li kien hemm ħtieġa li l-Artikolu 3 tad-Direttiva 2009/103 jiġi interpretat bħala li jipprekludi l-leġiżlazzjoni nazzjonali, li speċifikament tippermetti l-esklużjoni mill-kopertura ta' assigurazzjoni obligatorja ta' danni li jirriżultaw mis-sewqan ta' vetturi bil-mutur f'toroq jew f'terreni li ma humiex "adattati għall-użu ta' vetturi bil-mutur", bl-eċċezzjoni ta' dawk it-toroq jew terreni li, minkejja li ma humiex adattati għal dan il-għan, madankollu "jintużaw ta' spiss"²³.

32. Fil-kawża BTA Baltic Insurance Company²⁴, il-Qorti tal-Ġustizzja giet mistoqsija jekk il-kunċett ta' "użu ta' vetturi" jkoprix ukoll sitwazzjoni fejn il-passiġġier ta' vettura kien fetaħ il-bieba tiegħu ġewwa parkeġġ ta' supermarket u kkawża ħsara lill-vettura pparkjata maġenbu.

33. Fid-deċiżjoni tagħha, il-Qorti tal-Ġustizzja spjegat li l-kunċett ta' "użu ta' vetturi" ma huwiex limitat għas-sewqan tal-vettura, iżda jinkludi azzjonijiet li huma normalment ukoll mwettqa minn passiġġieri²⁵. L-att tal-ftuħ ta' bieba ta' vettura nnifsu jammonta għall-użu tal-vettura. Huwa għalhekk konsistenti mal-funzjoni tal-vettura bħala mezz ta' trasport, sa fejn tippermetti t-tluġħ jew l-inżul tal-persuni mill-vettura jew it-tagħbija u l-ħatt ta' oġġetti li għandhom jingarru jew li jkunu għadhom kif ġew ittrasportati permezz ta' din il-vettura²⁶. Barra minn hekk, il-fatt li vettura fil-ħin tal-incident tkun wieqfa ma jipprekludix, waħdu, l-użu ta' dik il-vettura, u lanqas ma

¹⁷ *Ibid.*, punt 34.

¹⁸ *Ibid.*, punt 35.

¹⁹ *Ibid.*, punt 38.

²⁰ *Ibid.*, punt 42 u d-dispożittiv.

²¹ Sentenza tal-20 ta' Diċembru 2017, Núñez Torreiro (C-334/16, EU:C:2017:1007).

²² *Ibid.*, punt 34.

²³ *Ibid.*, punt 36.

²⁴ Sentenza tal-15 ta' Novembru 2018, BTA Baltic Insurance Company (C-648/17, EU:C:2018:917).

²⁵ *Ibid.*, punt 45.

²⁶ *Ibid.*, punt 36.

jipprekludiha milli taqa' taht il-portata tal-funzjoni tagħha bhala mezz ta' trasport²⁷. Il-Qorti tal-Ġustizzja għalhekk ikkonkludiet li l-kuncett ta' "użu ta' vetturi" jkopri sitwazzjoni li fiha l-passiġġier ta' vettura pparkjata ġewwa parkeġġ, bil-ftuħ tal-bieba ta' dik il-vettura, barax u kkawża dannu lill-vettura pparkjata maġenbu²⁸.

34. Fil-kawża Línea Directa Aseguradora²⁹, is-sid ta' vettura ġdida pparkjata f'parkeġġ privat. Meta xegħel il-magna l-ġhada, il-karozza ma ċcaqalqitx. Iktar tard dak il-lejl, iċ-ċirkwit elettriku tal-vettura kien il-kawża li din ħadet in-nar. In-nar ikkawża ħsara lill-bini li fih kienet ipparkjata. Il-kwistjoni li qamet quddiem il-qorti tar-rinviju kienet dwar jekk il-ħsara li saret lill-bini kellhiex tiġi koperta mill-polza tal-assigurazzjoni tal-karozza (responsabbiltà ċivili kkuntrattata minn sid il-vettura tal-karozza fir-rigward tal-użu tal-vetturi bil-mutur) jew mill-polza tal-assigurazzjoni tad-dar (responsabbiltà ċivili kkuntrattata minn sid il-bini).

35. Fir-risposta, il-Qorti tal-Ġustizzja spjegat li vettura hija xorta kkunsidrata li tkun qiegħda tintuża skont il-funzjoni tagħha bhala mezz ta' trasport meta tiċcaqlaq u waqt li tkun ipparkjata bejn żewġ vjaġġi. B'hekk, meta wieħed jiparkja l-vettura f'garaxx privat, dan ukoll jikkostitwixxi użu ta' vettura. Għalhekk, l-ewwel paragrafu tal-Artikolu 3 tad-Direttiva 2009/103 għandu jiġi interpretat bhala li jfisser li sitwazzjoni bħal dik inkwistjoni f'dawk il-proċeduri, li fiha vettura pparkjata f'garaxx privat ta' bini, użata skont il-funzjoni tagħha bhala mezz ta' trasport, tkun ħadet in-nar, u b'hekk tikkawża inċendju li joriġina miċ-ċirkwit elettriku ta' dik il-vettura u kkawża ħsara lil dak il-bini, minkejja li dik il-vettura ma kinitx imcaqalqa għal iktar minn 24 siegħa qabel ma sehħ l-inċendju, taqa' taht il-kuncett ta' "użu ta' vetturi" msemmi f'dik id-dispożizzjoni³⁰.

36. Il-kawża Bueno Ruiz and Zurich Insurance³¹ kienet tinvolvi karozza fi stat tekniku apparentement hażin. Kienet tqattar iż-żejt u likwidi oħrajn li jiżolqu fuq l-ispazju tal-parkeġġ ġewwa parkeġġ privat, fejn kienet abitwalment ipparkjata. Fid-19 ta' Settembru 2015, roqgħa kbira ta' żejt ingabret fuq dak l-ispazju tal-parkeġġ, u xxerred maż-żona ta' madwaru. Sid il-karozza pparkjata fl-ispazju tal-parkeġġ ta' hdejha żelqet fuq iż-żejt meta ppruvat tirkeb ġol-karozza tagħha. Hi resset proċeduri kontra l-assiguratatur tal-karozza li kienet tqattar kif ukoll sid il-karozza personalment. B'riferiment għall-ġurisprudenza preċedenti tal-Qorti tal-Ġustizzja fuq il-kwistjoni, iżda incerta dwar sa fejn il-kuncett tal-"użu ta' vetturi" jasal fil-fatt, u għalhekk b'dubji dwar min kienet il-parti responsabbli f'każ bħal dak (l-assiguratatur, sid il-karozza, jew potenzjalment il-manijer tal-parkeġġ), il-qorti nazzjonali staqsiet jekk l-Artikolu 3 tad-Direttiva 2009/103 jipprekludix interpretazzjoni fejn il-kopertura tal-assigurazzjoni obligatorja tkun tinkludi d-danni kkawżati minn sitwazzjoni perikoluża maħluqa mit-tqattir ta' likwidu minn vettura għal fuq l-ispazju tal-parkeġġ li fih tkun ipparkjata jew waqt li l-vettura tkun qiegħda tiġi pparkjata, ġewwa spazju tal-parkeġġ privat li jkun jinsab ġewwa kumpless ta' akkomodazzjoni, fir-rigward ta' terzi utenti ta' dak il-kumpless³².

37. Fir-risposta, il-Qorti tal-Ġustizzja fakkret illi l-ewwel paragrafu tal-Artikolu 3 tad-Direttiva 2009/103 għandu jiġi interpretat fis-sens li vettura hija użata skont il-funzjoni tagħha bhala mezz ta' trasport meta tiċcaqlaq u wkoll, fil-prinċipju, filwaqt li tkun ipparkjata bejn żewġ vjaġġi. Il-fatt li l-inċident ġie kkawżat minn tqattir ta' żejt li kien prodott mhux biss waqt li l-

²⁷ *Ibid.*, punt 38.

²⁸ *Ibid.*, punt 48 u d-dispożittiv.

²⁹ Sentenza tal-20 ta' Ġunju 2019, Línea Directa Aseguradora (C-100/18, EU:C:2019:517).

³⁰ *Ibid.*, punt 48 u d-dispożittiv.

³¹ Digriet tal-11 ta' Diċembru 2019, Bueno Ruiz and Zurich Insurance (C-431/18, mhux ippubblikat, EU:C:2019:1082).

³² *Ibid.*, punti 16 sa 26.

karozza kienet wieqfa, iżda mid-dehra wkoll meta kienet mixgħula u mċaqalqa, ma huwiex rilevanti. Il-moviment tal-karozza u l-parkeġġ tagħha ġewwa parkeġġ privat jikkostitwixxu użu ta' dik il-vettura konsistenti mal-funzjoni tagħha bħala mezz ta' trasport³³.

38. L-eżempji stabbiliti iktar 'il fuq huma sempliċement selezzjoni illustrattiva ta' każijiet deċiżi minn din il-Qorti tal-Ġustizzja matul dawn l-aħħar ftit snin fuq il-kunċett ta' "użu ta' vetturi" skont l-Artikolu 3 tad-Direttiva 2009/103³⁴. L-eżempji magħżula huma rimarkabbli fuq żewġ livelli. L-ewwel, fir-rigward tal-*qasam speċifiku tal-liġi*, il-Qorti tal-Ġustizzja hadet it-terminu "użu ta' vetturi", imsemmi fl-Artikolu 3 tad-Direttiva 2009/103, għalkemm f'kuntest kemxejn differenti u għal għan differenti, sabiex effettivament tiddeċiedi dwar jekk użu speċifiku fil-mument ta' incident għandux jiġi kopert mill-assigurazzjoni obbligatorja ta' vettura (B). It-tieni, fuq *livell iktar strutturali u sistematiku*, il-Qorti tal-Ġustizzja bdiet toħroġ deċiżjonijiet fuq livell astratt li jista' jitfa' fid-dubju jekk dak li għamlet il-Qorti tal-Ġustizzja kienx *interpretazzjoni* uniformi tad-dritt tal-Unjoni, li għandha tiġi pprovduta minn din il-Qorti tal-Ġustizzja skont l-Artikolu 267 TFUE, minflok l-*applikazzjoni* tad-dritt tal-Unjoni għal każijiet konkreti, li għandu jkun ir-rwol tal-qrati nazzjonali (C).

B. Il-kamp ta' applikazzjoni proprju tal-(Artikolu 3 tad-) Direttiva 2009/103

39. Id-Direttiva 2009/103 hija forsi mhux l-iktar biċċa xogħol strutturalment komprensiva tal-legiżlazzjoni tal-Unjoni. Dan huwa minħabba l-fatt li l-istrument għaqqad ħames direttivi preċedenti f'waħda. B'dan il-mod, id-direttiva kkonsolidata tibda direttament b'"definizzjonijiet" iktar milli tistabbilixxi, kif is-soltu jkun il-każ, is-sugġett tagħha, l-għan jew il-kamp ta' applikazzjoni tagħha f'Artikolu 1. Fost id-dispożizzjonijiet tal-ftuħ, id-direttiva l-ewwel tistabbilixxi l-obbligu ta' assicurazzjoni għar-responsabbiltà ċivili fir-rigward tal-użu ta' vetturi (Artikolu 3), li huwa mbagħad suppost li jippermetti lill-Istati Membri jastjenu milli jagħmlu kontrolli sistematiki fuq tali assicurazzjoni bħala kundizzjoni għad-dhul fit-territorju tagħhom (Artikolu 4).

40. Id-Direttiva 2009/103 mbagħad tkompli biex tipprovi għal numru ta' regoli oħra dwar diversi kwistjonijiet fil-kapitoli individwali tagħha. Dawk il-kapitoli fil-parti l-kbira jirriflettu d-direttivi preċedenti u issa huma mhassra³⁵: Minn naħa, hemm dispożizzjonijiet relatati mal-portata tal-assigurazzjoni obbligatorja tal-vetturi, eżenzjonijiet mill-obbligu ta' assicurazzjoni, u l-protezzjoni mgħotija lil terzi u lil vittmi. Min-naħa l-oħra, il-maġġoranza tad-dispożizzjonijiet l-oħra jikkonċernaw kwistjonijiet istituzzjonali u proċedurali: it-twaqqif tal-korpi nazzjonali ta' kumpens, l-irbit tas-sistema tal-Unjoni mas-sistema tal-karta l-ħadra u n-network tal-uffiċċji nazzjonali tal-assiguraturi, l-istabbiliment taċ-ċentri ta' informazzjoni, u proċeduri għal kooperazzjoni u proċeduri ta' pagament fost dawk il-korpi³⁶.

41. Madankollu, iż-żewġ dispożizzjonijiet (sostantivi) principali tad-Direttiva 2009/103, jiġifieri l-Artikoli 3 u 4, moqrija fid-dawl tal-premessa 2 tagħha, b'ċertu mod jistabbilixxu l-għan ġenerali ta' dak l-istrument: l-aċċertar ta' livell għoli ta' protezzjoni għal vittmi ta' incidenti tal-vetturi bil-mutur u (b'hekk) il-promozzjoni tal-moviment liberu fi ħdan l-Unjoni. Fi kliem ieħor, sabiex

³³ *Ibid.*, punti 40 sa 43.

³⁴ Ara wkoll, pereżempju, is-sentenzi tas-7 ta' Settembru 2017, Neto de Sousa (C-506/16, EU:C:2017:642); tal-4 ta' Settembru 2018, Juliana (C-80/17, EU:C:2018:661); jekk il-konkluzjonijiet reċenti tiegħi fil-kawża Ubezpieczeniowy Fundusz Gwarancyjny (C-383/19, EU:C:2020:1003) li hija preżentement pendenti.

³⁵ Ara t-tabella ta' korrelazzjoni fl-Anness II tad-Direttiva 2009/103.

³⁶ Ara wkoll, dwar l-interazzjoni kumplessa bejn is-sistema tal-Unjoni u s-sistema tal-karta l-ħadra, il-konkluzjonijiet tiegħi fil-kawża Lietuvos Respublikos transporto priemonių draudikų biuras (C-587/15, EU:C:2017:234, punti 32 sa 53).

tirrikjedi li Stati Membri jastjenu milli jwettqu kontrolli sistematiċi dwar assigurazzjoni kontra responsabbiltà ċivili *vis-à-vis* vetturi deġlin fit-territorju tagħhom minn Stati Membri oħra³⁷, ġie kkunsidrat essenzjali li jiġi aċċertat livell għoli ta' protezzjoni għal vittmi potenzjali ta' incidenti ta' traffiku³⁸.

42. Għalhekk, li għandu jiġi armonizzat fl-Istati Membri taħt l-ewwel paragrafu tal-Artikolu 3 ta' dik id-direttiva huwa *l-obbligu li tittiehed* assigurazzjoni għar-responsabbiltà ċivili fir-rigward tal-vetturi normalment ibbażati fit-territorju ta' dak l-Istat Membru. Għal dak il-għan, id-direttiva tipprovdi definizzjoni komuni dwar x'inhi "vettura" fl-Artikolu 1(1), tiddekrivi xi jfisser "territorju" fl-Artikolu 1(4), u tistabbilixxi istanzi li fihom Stat Membru jista' jidderoga mill-obbligu ta' assigurazzjoni fl-Artikolu 5 għal ċertu kategoriji ta' vetturi. Barra minn hekk, id-direttiva tistabbilixxi id-dokumentazzjoni xierqa meħtieġa fl-Artikolu 8, filwaqt li finalment tgħaqqad il-portata tad-dmir ta' assigurazzjoni skont l-Artikolu 3 mas-sistema ta' kumpens mill-korp nazzjonali ta' kumpens fl-Artikolu 10. Hemm ukoll dispożizzjonijiet fuq l-ammonti minimi li għandhom jiġu koperti mill-assigurazzjoni obligatorja (Artikolu 9), kategoriji speċjali ta' vittmi (Artikolu 12), klawżoli ta' esklużjoni f'kuntratti ta' assigurazzjoni (Artikolu 13), u primjum uniku u l-kopertura tagħhom (Artikolu 14).

43. Għalhekk, jirrizulta mill-għan u l-istruttura tad-direttiva li dak li suppost kellu jiġi armonizzat, b'mod pjuttost minimalist³⁹, huwa *l-obbligu li tittiehed* assigurazzjoni kontra r-responsabbiltà ċivili fir-rigward l-użu tal-vetturi. F'dak ir-rigward, ma kienx, u għadu ma huwiex, l-għan ta' din id-direttiva li tibda tarmonizza l-mod kif ir-*responsabbiltà* f'każijiet individwali ta' incidenti ta' vetturi bil-mutur ser tkun imqassma.

44. Madankollu, nirrikonoxxi li ż-żewġ kwistjonijiet huma, b'ċertu mod, interkonnessi, Wara kollox, ġeneralment ikun f'każ individwali, li ta' spiss ikun jinvolvi l-kwistjoni tat-tqassim tar-responsabbiltà ċivili f'dak il-każ, li domandi iktar wiesgħa u strutturali rigward jekk kienx hemm obbligu ta' assigurazzjoni fl-ewwel lok, jew jekk il-leġiżlazzjoni nazzjonali jew poloz tal-assigurazzjoni iġenerali jikkonformawx ma' rekwiżiti oħra tad-direttiva, jistgħu jqumu. Madankollu, dawn xorta huma żewġ kwistjonijiet distinti. L-obbligu li tittiehed assigurazzjoni għar-responsabbiltà ċivili fir-rigward tal-użu ta' vetturi huwa iktar wiesa' u *ġenerali*. Għandu jiġi stabbilit *ex ante*, ikun ibbażat fuq kriterji ġenerali u objettivi, u jkun relattivament stabbli matul iż-żmien. Jekk iċ-ċirkustanzi eżatti li fihom vettura tkun ikkawżat ħsara, u l-funzjoni jew ir-rwol li kellha f'dak il-mument preċiż, jistgħux jiġu koperti minn polza tal-assigurazzjoni partikolari jew le hija deċiżjoni *ex post* dwar ir-responsabbiltà għal incident partikolari⁴⁰.

45. Il-każijiet stabbiliti fis-sezzjoni preċedenti jipprovdu eżempju tajjeb f'dan ir-rigward. F'dawk il-każijiet, il-mistoqsija li kellha tiġi mwiegħba ma kinitx jekk il-vettura li kkawżat l-incident kinitx taħt obbligu li tkun assigurata. Jidher illi f'dawk il-każijiet kollha, il-vettura kienet fil-fatt

³⁷ Ara l-Artikolu 4 tad-Direttiva 2009/103. Ara wkoll is-sentenzi tal-4 ta' Settembru 2014, Vnuk (C-162/13, EU:C:2014:2146, punt 49), jew tal-20 ta' Gunju 2019, Línea Directa Aseguradora (C-100/18, EU:C:2019:517, punt 33 u l-ġurisprudenza ċċitata).

³⁸ Il-Qorti tal-Gustizzja kemm-il darba enfasizzat li l-għan li jiġi pprovdut livell għoli ta' protezzjoni għal vittmi tal-incidenti tal-vetturi bil-mutur meta jiġu interpretati d-direttivi – ara, b'mod partikolari, is-sentenza tal-4 ta' Settembru 2018, Juliana (C-80/17, EU:C:2018:661, punt 47), jew, iktar reċenti, id-digriet tal-11 ta' Diċembru 2019, Bueno Ruiz and Zurich Insurance (C-431/18, mhux ippubblikat, EU:C:2019:1082, punti 33 sa 34).

³⁹ Għal ġurisprudenza li tenfasizza d-dimensjoni tal-armonizzazzjoni minima tad-direttivi preċedenti u preżenti dwar l-assigurazzjoni ta' vetturi bil-mutur fir-rigward ta' diversi elementi mhux espressament koperti mid-direttivi, ara, pereżempju, is-sentenzi tat-23 ta' Ottubru 2012, Marques Almeida (C-300/10, EU:C:2012:656, punt 29); tal-21 ta' Jannar 2016, ERGO Insurance and Gjensidige Baltic (C-359/14 u C-475/14, EU:C:2016:40, punt 40); jew tal-14 ta' Settembru 2017, Delgado Mendes (C-503/16, EU:C:2017:681, punt 47).

⁴⁰ Ara s-sentenza tal-4 ta' Settembru 2018, Juliana (C-80/17, EU:C:2018:661, punt 39). Għal diskussjoni ddettaljata, ara wkoll il-konkluzjonijiet tiegħi fil-kawża Ubezpieczeniowy Fundusz Gwarancyjny (C-383/19, EU:C:2020:1003, punti 39 u 48).

assigurata, u għalhekk l-obbligu stabbilit fl-ewwel paragrafu tal-Artikolu 3 tad-Direttiva 2009/103 kien issodisfatt. Minflok, il-kwistjoni proprja kienet jekk il-ħsara kkawzata kellhiex tkun ikkumpensata mill-assigurazzjoni obligatorja tal-vettura fir-rigward tal-incident speċifiku u t-tip ta' attività li kienet qiegħda titwettagħ f'dak il-mument, jew jekk kumpens għal dik il-ħsara kellux ikun ipprovdut minn assicurazzjoni oħra jew bħala kwistjoni ta' responsabbiltà personali tal-persuna li kkawżat il-ħsara.

46. Madankollu, dik it-tip ta' deċiżjoni ma hijiex irregolata mill-Artikolu 3 tad-Direttiva 2009/103. Fi kliem ieħor l-obbligu taħt l-Artikolu 3 ta' dik id-direttiva huwa ssodisfatt ladarba jkun hemm assicurazzjoni u għalhekk network ta' sigurtà għal vittmi. Sakemm l-istandards espressi, minimi u ġenerali stabbiliti f'dispożizzjonijiet oħra tad-Direttiva 2009/103 jkunu ġew osservati, min ezattament huwa responsabbli li jipprovi kumpens f'każ individwali għal ħsara kkawzata, u kif, ma hijiex kwistjoni rregolata minn dik id-direttiva.

47. Dik hija, fil-fehma tiegħi, il-portata proprja tal-obbligu stabbilit fl-ewwel paragrafu tal-Artikolu 3 tad-Direttiva 2009/103. Għalhekk, il-kwistjonijiet li għandhom potenzjalment jiġu diskussi taħt dik l-intestatura, u fil-fatt b'mod partikolari meta jiġi interpretat il-kunċett ta' "użu" (ta' vetturi), "territorju" (ta' Stat Membru), "normalment ibbażati" (f'dak it-territorju), jew il-portata minima u l-kopertura tar-"responsabbiltà ċivili" inkluża f'dik id-dispożizzjoni, huma dawk konnessi mal-portata u l-estent tad-dmir li tittiehed assicurazzjoni għar-responsabbiltà ċivili ingenerali. Ma huwiex jekk, fil-"kuntest partikolari" ta' incident partikolari, l-użu ta' vettura f'kuntesti speċifiċi fattwali għandu jew ma għandux jiġi kopert minn ċertu assicurazzjoni ta' vettura. Dik ma hijiex biss kwistjoni li tikkonċerna l-applikazzjoni tal-liġi, kwistjoni li ser indur għaliha fit-taqsima li jmiss, iżda ugwalment (jew fuq kollox) ma hijiex kwistjoni rregolata mid-Direttiva 2009/103.

48. Fil-qosor, kunċetti indeterminati tad-dritt tal-Unjoni, minkejja li jistgħu jkunu awtonomi, ma għandhomx jiġu applikati barra l-kuntest proprju tagħhom, kif stabbiliti fit-test, fl-istruttura u fl-għan. Il-kunċett ta' "użu ta' vetturi", li jinsab fl-ewwel paragrafu tal-Artikolu 3 tad-Direttiva 2009/103, huwa biss element tad-dmir ġenerali tal-Istati Membri li jaċċertaw li r-responsabbiltà ċivili fir-rigward tal-użu tal-vetturi normalment ibbażati fit-territorji tagħhom tkun koperta mill-assigurazzjoni. La dik id-dispożizzjoni u lanqas terminu wiehed *a fortiori* waħdu mittiehed barra mill-kuntest ta' dik id-dispożizzjoni meħuda kollha kemm hi, ma suppost jipprovidu gwida armonizzata biex tiġi deċiża r-responsabbiltà għal incidenti individwali, partikolarment mhux ladarba l-obbligu awtomatiku li tittiehed assicurazzjoni għar-responsabbiltà ċivili skont dik id-dispożizzjoni jkun ġie ssodisfatt, u ma jkun hemm l-ebda kunflitt ċar ma' kwalunkwe waħda mid-dispożizzjonijiet espressi l-oħra tad-Direttiva 2009/103.

C. Interpretazzjoni kontra applikazzjoni tad-dritt tal-Unjoni

49. Hemm kwistjoni oħra li hija konnessa mal-punt preċedenti u huwa tajjeb li titfakkar. Skont l-ewwel paragrafu tal-Artikolu 267 TFUE, il-Qorti tal-Ġustizzja tal-Unjoni Ewropea għandha l-kompetenza tagħti deċiżjonijiet preliminari li jikkonċernaw l-interpretazzjoni tat-Trattati, jew il-validità jew interpretazzjoni ta' atti ta' istituzzjonijiet, korpi, jew organi tal-Unjoni. B'kuntrast, l-applikazzjoni tad-dritt tal-Unjoni, kemm jekk biex isegwu l-gwida maħruġa minn din il-Qorti tal-Ġustizzja skont l-Artikolu 267 TFUE, jew naturalment u fil-maġġoranza l-kbira tal-każijiet mingħajrha, hija primarjament il-kompitu tal-qrati nazzjonali.

50. Tassew, l-applikazzjoni tal-liġi tista' tinkludi ċertu elementi relatati mal-interpretazzjoni tagħha. Min-naħa l-oħra, l-interpretazzjoni tal-liġi ma tistax issir b'mod astratt, bl-ebda rigward għaċ-ċirkustanzi ta' każ individwali jew ta' każijiet individwali, meta tiġi evalwata s-solidaliżm tal-interpretazzjoni proposta. Għalhekk, huwa impossibbli li jingħad, b'mod astratt u ingenerali, eżattament fejn l-interpretazzjoni tal-liġi tiegħa u l-applikazzjoni tal-liġi tibda (u vice versa).

51. Madankollu, nissuggerixxi li dan il-każ u l-każijiet diskussi fit-Taqsima A ta' dawn il-konklużjonijiet jipprovdu eżempju tajjeb u konkret dwar meta l-intervent ta' din il-Qorti tal-Ġustizzja ma jkunx neċessarju, ċertament mhux fuq tali livell ta' dettall fattwali mogħti precedentement.

52. L-ewwel u qabel kollox, fid-dawl tal-osservazzjonijiet magħmula fit-Taqsima B ta' dawn il-konklużjonijiet, kwalunkwe hteġa ta' interpretazzjoni ta' kuncett legali indeterminat previst fid-dritt tal-Unjoni, inkluż il-kuncett tal-“użu ta' vetturi” li jinsab fl-Artikolu 3 tad-Direttiva 2009/103, huwa naturalment iddelimitat mit-test, kuntest u għan tad-dispożizzjoni inkwistjoni. Fil-fatt ma hemm l-ebda hteġa li jiġi interpretat il-kuncett ta' “użu ta' vetturi” sabiex jiġi deċiż jekk ir-responsabbiltà ta' assiguratatur partikolari kinitx skattata fil-kuntest ta' incident speċifiku.

53. It-tieni nett, anki kieku wiehed kellu jassumi li l-kuncett ta' “użu ta' vetturi” kellu jipprovdi wkoll għas-soluzzjoni ta' każijiet ta' responsabbiltà individwali u kien użat biex jiddetermina jekk, f'mument partikolari, l-użu speċifiku kien użu normali ta' vettura, hemm biss sa ċertu livell (jew sa ċertu punt fil-livell ta' astratt) kwalunkwe regola leġiżlattiva (normattiva) tista' tmur fid-dawl tal-varjetà infinita ta' xenarji fattwali possibbli. F'dan is-sens, il-Qorti tal-Ġustizzja diġà qalet f'numru ta' okkażjonijiet li l-kuncett ta' “użu ta' vetturi” jinkludi *kwalunkwe użu normali* tal-vettura li huwa konsistenti mal-funzjoni tagħha bħala mezz ta' trasport⁴¹. Jekk tali definizzjoni hijiex wisq wiesgħa, wisq stretta, jew forsi ċirkolari, u kif eżattament għandha tiġi rfinata, tista' ċertament tiġi diskussa. Madankollu, sakemm tali diskussjoni rigward il-portata ta' kuncett tad-dritt tal-Unjoni tkun espressament u ċarament mibdija b'talba għal deċiżjoni preliminari, huwa diffiċli li wiehed jara kif konferma oħra ta' sitwazzjoni speċifika inkwistjoni fil-fatt tammonta għal “użu ta' vetturi” ieħor tikkontribwixxi biex taċċerta interpretazzjoni uniformi tad-dritt tal-Unjoni madwar l-Unjoni, prevista mill-awturi tat-Trattati.

54. Jista' ċertament jiġi ssuggerit li kwalunkwe dikjarazzjoni ta' din il-Qorti tal-Ġustizzja ser taċċerta xi livell ta' interpretazzjoni uniformi u applikazzjoni tad-dritt tal-Unjoni madwar l-Unjoni. Dak huwa ċertament korrett. Fil-fatt, wara s-sentenza tal-Qorti tal-Ġustizzja fil-kawza Línea Directa Aseguradora perezempju, għandu jiġi ttmatt li kull sitwazzjoni “li fiha vettura pparkjata f'garaxx privat ta' bini li tintuża konformement mal-funzjoni ta' trasport tagħha tkun ħadet in-nar, u b'hekk tikkawża incendju, li joriġina miċ-ċirkwit elettriku ta' dik il-vettura, u jikkawża ħsara lil dak il-bini, taqa' taħt il-kuncett ta' ‘użu ta' vetturi’ imsemmi f'dik id-dispożizzjoni, anki jekk il-vettura msemmija ma tkunx instaġet għal iktar minn 24 siegħa qabel ma jkun seħħ l-incendju”,⁴² ser tiġi ttrattata uniformement madwar l-Unjoni.

55. Madankollu, wiehed jista' jistaqsi raġonevolament jekk dan huwiex it-tip u l-livell ta' interpretazzjoni uniformi li l-Qorti tal-Ġustizzja għandha tikkonċerna ruħha bih skont l-Artikolu 267 TFUE. Dan ifakkar kemxejn it-teħid ta' deċiżjonijiet każistiċi stretti li qorti ċivili nazzjonali tal-ewwel istanza tkun involuta fih. Barra minn hekk, kif uriet l-esperjenza, tali

⁴¹ Ara diġà fis-sentenza tal-4 ta' Settembru 2014, Vnuk (C-162/13, EU:C:2014:2146, punt 59), sussegwentement repetuta fis-sentenzi l-oħra kollha deskritti iktar 'il fuq fit-Taqsima A ta' dawn il-konklużjonijiet.

⁴² Sentenza tal-20 ta' Ġunju 2019, Línea Directa Aseguradora (C-100/18, EU:C:2019:517, punt 48 u d-dispożittiv).

“gurisprudenza fattwali” ma tistax ma tistedinx mistoqsijiet addizzjonali u iktar htieġa ta’ distinzjonijiet⁴³: x’kien jiġri kieku l-vettura kienet ipparkjata fi triq pubblika u mhux f’garaxx privat? X’kien jiġri kieku l-karozza ma kinitx imċaqalqa għal perijodu kunsiderevolment itwal, b’hekk tkun, fil-fatt, stazzjonarja? X’kien jiġri kieku n-nar ma originax fiċ-ċirkwit elettriku tal-vettura iżda xi mkien ieħor⁴⁴?

56. It-tielet nett, ir-rwol prinċipali tal-Qorti tal-Ġustizzja għandu jkun l-artikolazzjoni jew l-irfinar tal-*premissa maior* normattiva u legali li toħroġ mid-dritt tal-Unjoni, li għandha tiġi applikata mill-qrati nazzjonali. Il-preżentazzjoni tal-fatti tal-każ individwali, il-*premissa minor*, u l-*konkluzjoni* rigward l-applikazzjoni tad-dritt tal-Unjoni f’dak il-każ partikolari, huwa l-kompitu tal-qrati nazzjonali.

57. Naturalment, skont l-Artikolu 267 TFUE, qorti nazzjonali jew tribunal jistgħu dejjem jagħmlu talba għal deċiżjoni preliminari. Madankollu, bħala regola ġenerali, fir-rigward ta’ kwistjonijiet diġà interpretati, id-domanda għandha tirrelata sew mal-irfinar potenzjali tal-*premissa maior* ibbażata fuq id-dritt tal-Unjoni li għandha tiġi applikata fil-proċeduri prinċipali (il-kjarifika, ir-restrezzjoni, l-espansjoni, l-għoti ta’ eċċezzjoni eċċ.). Konferma oħra li l-istess, *premissa maior* artikolata precedentement tapplika għal sett ta’ fatti oħra, mingħajr bl-ebda mod ma tistieden ir-rikunsiderazzjoni tal-eżistenti *premissa maior*, hija kwistjoni ta’ applikazzjoni tad-dritt tal-Unjoni, kompitu fdat lil qrati nazzjonali.

58. Huwa ġust li nammettu li dawk il-konfini ideali jiċċajpru ftit meta elementi fattwali stretti jsiru parti mill-*premissa maior* iddefinita mid-dritt tal-Unjoni. F’tali każijiet, qorti tar-rinviju tista’ fil-fatt tkun kompletament korretta meta taċċerta jekk elementi fattwali godda u differenti humiex fil-fatt parti mir-regola legali li l-Qorti tal-Ġustizzja xtaqet tifformola⁴⁵.

59. Sabiex jiġi identifikat il-livell xieraq ta’ astratt, jidher kruċjali li jiġu aċċettati żewġ elementi bħala l-punt ta’ tluq: trażżin ġudizzjarju u aċċettazzjoni lejn xi livell ta’ diversità permissibbli. Ċertament, l-imperattiv ta’ uniformità u l-applikazzjoni uniformi tad-dritt tal-Unjoni madwar l-Unjoni kollha dejjem okkupa post ċentrali fil-gurisprudenza tal-Qorti tal-Ġustizzja. Madankollu, u pjuttost b’mod naturali, huwa importanti li ssir diskriminazzjoni f’dak ir-rigward bejn il-kwistjonijiet li fil-fatt jgħoddu għal dak il-għan u dawk li le, partikolarment fid-dawl tal-riżorsi ġudizzjarji limitati (mid-definizzjoni) tal-qrati tal-Unjoni.

60. Perezempju, wieħed jista’ jimmaġina sitwazzjoni li fiha passigġier ta’ taxi, meta jmur biex jinżel mit-taxi mis-sit ta’ wara, wara li kien ittrasportat fiha, jiftaħ il-bieba ta’ wara mingħajr ma jħares sew qabel u jigref karożza li tkun għaddeja proprju dak il-ħin. Dak jammonta għal “użu ta’ vettura” skont l-Artikolu 3 tad-Direttiva 2009/103? Il-kumpens tal-ħsara għall-proprjetà għandha tithallas mill-assigurazzjoni għar-responsabbiltà ċivili tat-taxi, u mhux mill-assigurazzjoni għar-responsabbiltà ċivili tal-karożza li kienet għaddeja? Jew, għandu jkun il-passigġier tat-taxi li għandu jkun responsabbli personalment peress li ma ħarisx sew qabel ma fetaħ il-bieba?

⁴³ Ara l-konkluzjonijiet tal-Avukat Ġenerali Jacobs fil-kawża Wiener SI (C-338/95, EU:C:1997:352, punt 50), fejn b’mod għaqli jinnota li “risposti ddettaljati għal domandi verament speċifiċi mhux dejjem ser jippromwovu tali applikazzjoni uniformi. Tali risposti jistgħu jipprovokaw iktar domandi” [traduzzjoni mhux uffċjali].

⁴⁴ Ara d-digriet tal-11 ta’ Dicembru 2019, Bueno Ruiz u Zurich Insurance (C-431/18, mhux ippubblikat, EU:C:2019:1082, punt 44).

⁴⁵ Ara, fuq dan il-punt, fir-rigward ta’ kwistjoni li tappartjeni għall-Artikolu 3 tad-Direttiva 2009/103, jiġifieri meta jintemm id-dmir li tittiehed assigurazzjoni għar-responsabbiltà ċivili skont dik id-dispożizzjoni, il-konkluzjonijiet tiegħi fil-kawża Ubezpieczeniowy Fundusz Gwarancyjny (C-383/19, EU:C:2020:1003).

61. Ma nistax nara kif diversità potenzjali madwar il-qrati ċivili tal-Unjoni rigward kif tali każ għandu jiġi solvut – sakemm jista' jkun hemm każ identiku f'dak ir-rigward fid-dawl tal-varjazzjonijiet fattwali mhux eżawrjenti u sfumaturi li jistgħu jiġġustifikaw riżultati differenti – għandha tkun xi haġa li din il-Qorti tal-Ġustizzja għandha tikkoncerna ruħha biha. Tali każ, sakemm inċidentalment ma jiftaħx kwistjoni iktar wiesgħa ta' inkompatibbiltà normattiva ta' dritt nazzjonali jew prattika ma' kwalunkwe dispożizzjoni oħra espressa tad-dritt tal-Unjoni, propjament jappartjeni għar-renju tal-applikazzjoni tad-dritt. Barra minn hekk, tali livell ta' uniformità f'termini ta' omogeneità f'riżultati ta' każijiet individwali huwa, nazzarda ngħid, mit. Fil-fatt, tali uniformità lanqas biss tintlaħaq f'sistemi ġudizzjarji nazzjonali li huma ċentralizzati ħafna li, b'kuntrast għar-rwol ta' din il-Qorti tal-Ġustizzja fir-rigward ta' deċiżjonijiet preliminari, iwettqu reviżjoni estensiva tad-deċiżjonijiet tal-qrati inferjuri rigward l-applikazzjoni korretta tal-liġi f'każijiet individwali.

62. Wara kollox, hemm u dejjem ser ikun hemm xi livell ta' diversità fl-*applikazzjoni* nazzjonali tad-dritt tal-Unjoni, anki f'oqsma armonizzati. Dan mhux biss huwa permissibbli, iżda raġonevoli u naturali. Il-Qorti tal-Ġustizzja, li jkollha quddiemha talba għal deċiżjoni preliminari rigward l-interpretazzjoni tad-dritt tal-Unjoni skont l-Artikolu 267 TFUE, tkun mitluba tistabbilixxi l-parametri ta' dik id-diversità billi tipprovdi *interpretazzjoni* uniformi tad-dritt tal-Unjoni, inkluż il-kunċetti legali indeterminati li jeżistu fih. Madankollu, dik l-interpretazzjoni għandha tibqa' fuq livell xieraq tal-astratt. Fi kliem ieħor, il-kompitu tal-Qorti tal-Ġustizzja skont l-Artikolu 267 TFUE huwa li tiżgura interpretazzjoni uniformi tad-dritt tal-Unjoni, filwaqt li timmira lejn il-livell ta' regoli legali applikabbli u mhux lejn il-livell tar-riżultat ta' kull każ. Loġikament dak jimplika li anki filwaqt illi jkun hemm livell raġonevoli ta' uniformità ta' regoli legali, jista' jkun hemm diversità fir-rigward ta' riżultati konkreti.

D. Il-każ preżenti

63. Għar-raġunijiet stabbiliti fiż-żewġ taqsimiet preċedenti ta' dawn il-konkluzjonijiet, essenzjalment naqbel mal-argument prinċipali mressaq mill-Gvern Spanjol u s-sottomissjonijiet tal-Kummissjoni: l-Artikolu 3 tad-Direttiva 2009/103 *ma jipprekludi* l-ebda waħda mill-interpretazzjonijiet (nazzjonali opposti) tal-Artikolu 5(2) tal-Liġi dwar l-Assigurazzjoni tal-Vetturi, *sempliment għaliex* id-deċiżjoni dwar jekk, fiċ-ċirkustanzi ta' każ individwali, il-ħsara kkawżata lis-semitrejler operat bħala parti minn vettura artikulata hux ser tkun koperta mill-assigurazzjoni għar-responsabbiltà ċivili tat-trakter, jew potenzjalment mill-assigurazzjoni għar-responsabbiltà ċivili tas-semitrejler, *ma hijiex irregolata* mid-dispożizzjonijiet tad-dritt tal-Unjoni invokati.

64. Minkejja dan, nemmen li huwa xieraq li nżid tliet punti speċifiċi għal dan il-każ bħala konkluzjoni.

65. L-ewwel nett, il-fatt li l-Artikolu 5(2) tal-Liġi dwar l-Assigurazzjoni tal-Vetturi hija d-dispożizzjoni tad-dritt nazzjonali invokata mill-qorti tar-rinviju fid-domanda tagħha, li fil-fatt tirregola l-“Kamp ta' applikazzjoni u esklużjonijiet” mill-assigurazzjoni obligatorja (ingenerali), huwa ta' ftit rilevanza meta mqiegħed fil-kuntest tal-każ fil-proċeduri prinċipali. Kif enfasizzat mill-Gvern Spanjol, id-dritt nazzjonali jinkludi dispożizzjoni speċifika dwar it-tqassim tar-responsabbiltà fir-rigward tal-elementi individwali ta' vettura artikulata fil-każ ta' kolliżjoni, jiġifieri l-Artikolu 19 tar-Regolament dwar l-Assigurazzjoni għar-Responsabbiltà Ċivili Obligatorya għall-Użu ta' Vetturi bil-Mutur⁴⁶. Madankollu, dik id-dispożizzjoni tirregola biss it-

⁴⁶ Iċċitata iktar 'il fuq, fil-punt 12 ta' dawn il-konkluzjonijiet.

tqassim tar-responsabbiltà f'każijiet ta' ħsara kkawżata *lil terzi*. Għalhekk, dubji u divergenzi interpretattivi f'każijiet individwali qamu fuq livell nazzjonali fir-rigward ta' sitwazzjoni oħra li ma hijiex prevista f'dik il-legiżlazzjoni nazzjonali (derivata): kieku l-ħsara ma hijiex ikkawżata lil *terz* iżda lil element tal-vettura artikulata minn ieħor?

66. Madankollu, dak sempliċement jenfasizza l-fatt li d-dubji interpretattivi mqajma mill-qorti tar-rinviju, mid-dehra sostnuti mir-riżultati differenti konkluzi fi qrati nazzjonali reġjonali, jirrelata mal-interpretazzjoni u l-applikazzjoni tar-regoli nazzjonali. Ma nistax nara kif kwalunkwe haġa li tinsab fl-Artikolu 1 jew fl-Artikolu 3 tad-Direttiva 2009/103 tista' tassisti lill-qorti tar-rinviju biex tistabbilixxi dik il-kwistjoni tad-dritt nazzjonali.

67. It-tieni nett, ma huwiex ċar kif dik il-konkluzjoni tista' tinbidel bir-riferiment magħmul għall-aħħar paragrafu tal-Artikolu 3 tad-Direttiva 2009/103 fid-domanda sottomessa mill-qorti tar-rinviju. Dik id-dispożizzjoni taqra: “L-assigurazzjoni msemmija fl-ewwel paragrafu għandha tkopri b'mod obligatorju kemm il-ħsara lill-proprjetà kif ukoll id-danni personali”. Bħall-Kummissjoni, jien ma narax (u l-qorti tar-rinviju ma tispjegax) kif il-kopertura tal-ħsara lill-proprjetà tista' b'xi mod tkun kompromessa jew limitata minn xi waħda mill-interpretazzjonijiet possibbli tad-dispożizzjonijiet nazzjonali inkwistjoni. Sa fejn qiegħed nifhem, il-possibbiltà li jiġi rkuprat id-dannu f'każijiet bħal dak preżenti teżisti biċ-ċar. L-obbligu li tittiehed assigurazzjoni għar-responsabbiltà ċivili skont l-Artikolu 3 tad-Direttiva 2009/103 jidher issodisfatt. Barra minn hekk, ma huwiex issuġġerit li dik il-kopertura ma hijiex, f'termini ġenerali, sodisfacenti fid-dawl ta' kwalunkwe dispożizzjoni oħra ta' dik id-direttiva. Il-kwistjoni hija min ser ikun finalment obligat iħallas dak il-kont, jekk hux l-assiguratur tat-trakter jew l-assiguratur tas-semitrejler.

68. It-tielet nett, l-istess huwa minnu jekk l-attenzjoni kellha tmur mill-Artikolu 3 għall-Artikolu 1 tad-direttiva, u għad-definizzjonijiet ta' x'inhi “vettura” u min jista' jkun “il-parti li tkun sofriet ħsara” li jinsabu fih, kif id-domanda tal-qorti tar-rinviju timplika. Fil-fatt, fis-sottomissjonijiet tagħhom, il-Kummissjoni dahlet f'tali diskussjoni, filwaqt li staqsiet jekk semitrejler, jew forsi iktar is-sid ta' tali semitrejler, jistax possibbilment ikun “il-parti li tkun sofriet ħsara” fis-sens tat-tifsira tal-Artikolu 1(2) tad-Direttiva 2009/103. Dawk ir-riflessjonijiet wasslu lill-Kummissjoni biex tissuġġerixxi li semitrejler iddannegġjat ma huwiex forsi t-tip ta' vittma li d-direttiva kontinwament fittxet li tiproteġi⁴⁷, għalhekk terġa' tistaqsi kif tali esklużjoni, li lanqas ma hija espressament ipprovduta fid-dritt nazzjonali⁴⁸ tista' tikkomprometti l-portata tal-kopertura għall-ħsara lill-proprjetà meħtieġa taht l-aħħar paragrafu tal-Artikolu 3 tad-Direttiva 2009/103.

69. Jien obligat lejn il-Kummissjoni għal din ir-riflessjoni. Tgħin biex tenfasizza f'termini reali l-punt ġenerali diġà magħmul iktar 'il fuq⁴⁹: tali kwistjonijiet u kunsiderazzjonijiet jaqgħu barra mill-kamp ta' applikazzjoni proprja tad-Direttiva 2009/103. Dak huwa pprovat min-nuqqas ta'

⁴⁷ Il-Kummissjoni indikat il-premessi 21 u 22 tad-Direttiva 2009/103 f'dan ir-rigward, filwaqt li tindika li l-iktar vittmi possibbli ta' incidenti tat-traffiku (intizi li jiġu protetti minn din id-direttiva) huma fil-fatt persuni fiżiċi, kemm passigġieri, persuni għaddejnin bil-mixi, ċiklisti, jew kwalunkwe utenti oħra tat-triq, iżda mhux vetturi *per se*.

⁴⁸ Għal darba oħra, sabiex naslu għal konkluzjoni li l-Artikolu 5(2) tal-Liġi dwar l-Assigurazzjoni tal-Vetturi, f'każ bħalma huwa dak fil-proċeduri prinċipali, *jeskludi* l-ħsara lis-semitrejler li għandha tiġi koperta mill-polza ta' assigurazzjoni tat-trakter, wiehed għandu jinterpreta dik id-dispożizzjoni nazzjonali l-ewwel. Ara iktar 'il fuq, punt 9 u punti 16 sa 17 ta' dawn il-konkluzjonijiet, li jiddeskrivu l-interpretazzjonijiet opposti ta' dik id-dispożizzjoni nazzjonali.

⁴⁹ Ara iktar 'il fuq, punti 39 sa 48 ta' dawn il-konkluzjonijiet.

qbil loġiku (kważi stramb) li jiġi żvelat meta wiehed jipprova jdaħħal sitwazzjoni li tinsab barra qafas legiżlattiv ġewwa dak il-qafas. Il-kunċett u l-loġika eżistenti sempliċement ma jipprovdux għal dan u għalhekk kompletament ma japplikawx għal dik is-sitwazzjoni⁵⁰.

70. Fil-qosor, sakemm l-għan prinċipali tad-Direttiva 2009/103 huwa ssodisfatt, jiġifieri li f'konformità mal-obbligu stabbilit fl-Artikolu 3 ta' dik id-direttiva, Stat Membru jipprovdi għad-dmir li tittiehed assigurazzjoni għar-responsabbiltà ċivili fir-rigward tal-użu ta' vetturi, u b'hekk jipproteġu vittmi potenzjali ta' incidenti tat-traffiku u konsegwentement jinkoraġixxi moviment liberu madwar l-Unjoni, il-kundizzjonijiet speċifiċi ta' dak l-obbligu, u *a fortiori* l-okkorrenza ta' dik ir-responsabbiltà f'każijiet individwali ta' incidenti tal-vetturi bil-mutur, tibqa' kwistjoni ta' applikazzjoni tad-dritt tal-Unjoni jew, *a fortiori*, tad-dritt nazzjonali, fdata lill-qrati nazzjonali.

V. Konkluzjoni

71. Nipproponi li l-Qorti tal-Ġustizzja twieġeb id-domada preliminari mressqa mit-Tribunal Supremo (il-Qorti Suprema, Spanja) bil-mod segwenti:

- La l-aħħar paragrafu tal-Artikolu 3 tad-Direttiva 2009/103/KE tal-Parlament Ewropew u tal-Kunsill tas-16 ta' Settembru 2009 dwar l-assigurazzjoni kontra responsabbiltà ċivili fir-rigward tal-użu ta' vetturi bil-mutur u l-infurzar tal-obbligu ta' assigurazzjoni kontra din ir-responsabbiltà, u lanqas l-Artikolu 1(1) jew (2) ta' dik id-direttiva, ma jipprovdu regoli li jirregolaw il-kwistjoni ta' jekk id-dritt nazzjonali għandux jittratta ħsara lill-proprjeta' kkawżata lil semitrejler, filwaqt li kien qiegħed jiġi operat bħala parti minn vettura artikulata ma' trakter, bħala incident li għandu jiġi kopert mill-assigurazzjoni obligatorja għar-responsabbiltà ċivili meħuda għal dak it-trakter. Il-kwistjoni għandha, flimkien ma' kwistjonijiet oħra li ma humiex speċifikament irregolati mid-Direttiva 2009/103, tiġi rregolata mid-dritt nazzjonali u deċiża mill-qrati nazzjonali.

⁵⁰ Għal eżempju iehor reċenti tal-istess fenomenu, ara, pereżempju, is-sentenza tal-10 ta' Diċembru 2020, J & S Service (C-620/19, EU:C:2020:1011).